



Stqarrija għall-Istampa
Il-Lussemburgu, it-22 ta' Novembru 2018

Il-proposti tal-UE għall-Ġlieda Kontra l-Frodi mhumiex suffiċjenti, jgħidu l-Awdituri

Skont Opinjoni ppubblikata illum mill-Qorti Ewropea tal-Awdituri, il-bidliet proposti fir-rigward tal-Uffiċċju Ewropew ta' Kontra l-Frodi (OLAF) mhux se jkunu suffiċjenti biex l-investigazzjonijiet tiegħu jsiru sinifikattivament aktar effettivi. Barra minn hekk, l-awdituri jgħidu li filwaqt li l-proposta tirrifletti tajjeb il-prinċipji tal-kooperazzjoni bejn l-OLAF u l-futur Uffiċċju tal-Prosekutur Pubbliku Ewropew (UPPE), ċerti problemi jistgħu jxekklu l-effettività tal-kollaborazzjoni. Illum qed tiġi ppubblikata wkoll Opinjoni dwar il-programm tal-UE kontra l-frodi għall-perjodu 2021-2027.

L-objettivi ewlenin tal-proposta tal-Kummissjoni Ewropea huma li l-operazzjonijiet tal-OLAF jiġu adattati fid-dawl tal-istabbiliment tal-UPPE u li tiżdied l-effettività tal-OLAF.

L-awdituri jsostnu li l-puntwalità u l-irkupru tal-fondi huma sfidi ewlenin għall-investigazzjonijiet tal-OLAF. Huma jilqgħu l-għadd limitat ta' miżuri mmirati fil-proposta, inkluż il-mandat il-ġdid tal-OLAF dwar il-frodi tal-VAT, l-ammissibbiltà tal-evidenza miġbura u l-aċċess għal informazzjoni dwar kontijiet bankarji. Madankollu, l-awdituri jirrakkomandaw li l-investigazzjonijiet tal-OLAF jiġu eżaminati mill-Qorti tal-Ġustizzja, biex jiġi żgurat li s-salvagwardji proċedurali jkunu ġew rispettati. Huma jwissu li, b'mod ġenerali, il-proposta ma ssolvix il-problemi dwar l-effettività tal-investigazzjonijiet amministrattivi tal-OLAF. Il-Kummissjoni tirrikonoxxi dan ukoll, iżda għalissa għadha ma gietx stabbilita skeda għal aktar riformi tal-OLAF u l-problemi li jridu jiġu indirizzati għadhom ma ġewx identifikati b'mod ċar.

"Iż-żieda fl-effettività tal-investigazzjonijiet tiegħu għadha sfida diffiċli għall-OLAF," qalet Eva Lindström, il-Membri tal-Qorti Ewropea tal-Awdituri responsabbli għall-Opinjoni. "Kif inhi bħalissa, ir-riforma proposta tal-OLAF ma tiggarrantix li l-protezzjoni tal-interessi finanzjarji tal-UE se tissaħħaħ b'mod effettiv".

Fir-rigward tal-OLAF u tal-UPPE, l-awdituri josservaw li l-proposta tirrifletti tajjeb il-prinċipji li jirregolaw ir-relazzjonijiet futuri tagħhom f'termini ta' kooperazzjoni mill-qrib, skambju ta' informazzjoni, komplementarjetà u nuqqas ta' duplikazzjoni tax-xogħol. Madankollu, huma sabu wkoll ċerti dgħufijiet f'dan ir-rigward. Pereżempju, il-proposta ma tindirizzax ir-rwol tal-OLAF fl-investigazzjoni ta' reati kriminali li jaffettwaw l-interessi finanzjarji tal-UE meta dawn ikunu jikkonċernaw kemm l-Istati Membri li jipparteċipaw fl-UPPE kif ukoll dawk li ma jipparteċipawx.

L-iskop ta' din l-istqarrija għall-istampa huwa li jingħataw il-messaġġi prinċipali tal-Opinjoni adottata mill-Qorti Ewropea tal-Awdituri. L-Opinjoni sħiħa tinsab fuq www.eca.europa.eu

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu @EUAuditorsECA eca.europa.eu

Minhabba l-limitazzjonijiet tal-proposta, l-awdituri jenfasizzaw il-ħtiegħa għal azzjoni ulterjuri. Fit-terminu qasir, jenħtiegħ li l-Kummissjoni Ewropea tqis mill-ġdid ir-rwol u r-responsabbiltajiet tal-OLAF fil-ġlieda kontra l-frodi fl-infiq tal-UE. Għal dan l-għan, l-awdituri jirrakkomandaw li l-OLAF jingħata rwol strateġiku u ta' sorveljanza fl-azzjonijiet tal-UE għall-ġlieda kontra l-frodi. Fit-terminu medju, jenħtiegħ li l-Kummissjoni tevalwa l-kooperazzjoni bejn l-OLAF u l-UPPE u, fejn ikun xieraq, tippromovi azzjonijiet leġislattivi ulterjuri biex tissaħħaħ il-ġlieda tal-UE kontra r-reati li jaffettwaw l-interessi finanzjarji tagħha.

Fl-istess ħin, il-Qorti Ewropea tal-Awdituri ppubblikat ukoll **Opinjoni dwar il-pjanijiet għall-programm li jmiss tal-UE kontra l-frodi.**

Il-programm kontra l-frodi propost mill-Kummissjoni għall-perjodu 2021-2027 jappoġġa l-kooperazzjoni bejn l-Istati Membri għall-protezzjoni tal-interessi finanzjarji tal-UE. Il-proġetti jinkludu taħriġ u sistemi tal-IT li jintużaw biex jiġu rrapportati irregolaritajiet (frodulenti u mhux frodulenti) li jinqabdu fir-rigward tal-fondi tal-UE. L-awdituri għandhom dubji dwar il-valur miżjud tal-programm u jindikaw li hemm riskju ta' duplikazzjonijiet u nuqqas ta' sinerġiji bejn programmi li jiffinanzjaw azzjonijiet simili, bħall-Programm Dwana. Huma jqisu wkoll li hemm il-ħtiegħa ta' objettivi aktar speċifiċi u li jistgħu jitkejlu b'indikaturi ta' evalwazzjoni robusti biżżejjed, kif ukoll ta' regoli ta' eligibbiltà aktar ċari u ta' kjarifiki rigward il-kontribuzzjonijiet tal-Istati Membri f'każijiet ta' kofinanzjament.

Nota lill-Edituri

L-Uffiċċju Ewropew ta' Kontra l-Frodi (OLAF) ġie stabbilit fl-1999 permezz ta' deċiżjoni tal-Kummissjoni. Il-kompitu tiegħu, b'mod partikolari, huwa li jwettaq investigazzjonijiet amministrattivi kontra l-frodi u kontra kull attività illegali oħra li taffettwa l-interessi finanzjarji tal-UE, kif ukoll li jassisti lill-Istati Membri fil-ġlieda kontra l-frodi.

L-Uffiċċju tal-Prosekutur Pubbliku Ewropew (UPPE) se jibda jopera fl-2020, jew sa mhux aktar tard mill-bidu tal-2021. Huwa se jkollu s-setgħa li jwettaq investigazzjonijiet kriminali u prosekuzzjonijiet ta' reati li jaffettwaw l-interessi finanzjarji tal-UE. L-UPPE ġie stabbilit taħt il-mudell ta' kooperazzjoni msaħħa. Sa issa jipparteċipaw 22 Stat Membru.

Il-programm kontra l-frodi propost għall-perjodu 2021-2027 ikun ikompli l-biċċa l-kbira mid-dispożizzjonijiet tal-programm attwali Hercule III. Huwa jkun jiffinanzja wkoll żewġ sistemi ewlenin: is-Sistema ta' Informazzjoni għal Kontra l-Frodi (AFIS), li tkopri l-applikazzjonijiet doganali mmanigġjati mill-Kummissjoni, u s-Sistema ta' Ġestjoni tal-Irregolaritajiet (IMS), li tassisti lill-Istati Membri fl-obbligu tagħhom li jirrapportaw irregolaritajiet (frodulenti u mhux frodulenti) li jinqabdu fir-rigward tal-fondi tal-UE.

Il-baġit totali propost għall-implimentazzjoni tal-programm huwa ta' EUR 180 miljun għall-perjodu kollu kemm hu.

L-Opinjoni Nru 8/2018 tal-QEA dwar il-proposta tal-Kummissjoni biex jiġi emendat ir-Regolament Nru 883/2013 dwar l-OLAF fir-rigward tal-kooperazzjoni mal-Uffiċċju tal-Prosekutur Pubbliku Ewropew u l-effettività tal-investigazzjonijiet tal-OLAF huwa attwalment disponibbli bl-Ingliż fuq is-sit web tal-QEA eca.europa.eu; lingwi oħra se jkunu disponibbli fi żmien debitu.

L-Opinjoni Nru 9/2018 tal-QEA dwar il-proposta għal Regolament tal-Parlament Ewropew u tal-Kunsill li jstabbilixxi Programm tal-UE Kontra l-Frodi hija attwalment disponibbli bl-Ingliż fuq is-sit web tal-QEA eca.europa.eu; lingwi oħra se jkunu disponibbli fi żmien debitu.

Il-Qorti Ewropea tal-Awdituri tikkontribwixxi għat-titjib tal-governanza finanzjarja tal-UE billi tippublika opinjonijiet dwar proposti għal leġislazzjoni ġdida jew riveduta b'impatt finanzjarju. L-opinjonijiet jintużaw mill-awtoritajiet leġislattivi — il-Parlament Ewropew u l-Kunsill — fix-xogħol li jwettqu.